



**ብምክንያት መበል 29 ዓመት ዝኸሪ መዓልቲ ነጻነት ኤርትራ፡**

**ብደሞክራሲያዊ ግንባር ሓድነት ኤርትራ /ደግሓኤ/ዝወጸ፡**

**ውድባዊ መግለጺ፡**

24 ግንቦት ዓመት-ዓመት እነብዕላ ናይ ናጽነት መዓልቲ እያ። እዚ ዝኸሪ ናጽነታዊ መዓልቲዚ ህዝብታት ኤርትራ ምእንቲ ናጽነቶምን ሓርነቶምን ክብሉ ንከባቢ ሓደ ክፍለ-ዘመን ዝኣክል ኣንጻር ተኸታተልቲ ባዕዳውያን ገዛእቲ ዝገበርዎ ተጋድሎን ዝኸፈልዎ ሰፍ ዘይብል ምስዋእትን ብ1991 ነጻን ልኡላዊትን ሃገር ብምርግጋጸም እትብዕል ዘላ ታሪኻዊት መዓልቲ እያ። ብፍላይ ካል እቶም ዝዳሓሩ ባዕዳውያን ገዛእቲ ስርዓት ሃይለስላሴን ደርግን ደገፍቶም ልዕለ-ሓያላን ሃገራትን ንምምካት ን30 ዓመታት ዝተኸየደ ሓርበኛዊ ብረታዊ ተጋድሎ፡ ሰብአውን ነገራውን ዓቕምታት ህዝብታት ኤርትራ ዘብረሰ፡ ልዑል ዋጋ ዝሓተተ ናይ ጽንዓትን መኸተን ብደሆታት ቀለልቲ ዘይምነባሮም እዩ።

ብርግጽ እዚ ናይ ናጽነት ዓወት እዚ ኤርትራ ካብ ባዕዳውያን ገዛእቲ ነጻን ልኡላዊትን ሃገር ብምኻር ዘሓገሰ ታሪኻዊ ዓወት ይኹን ዳኣምበር፡ እቲ ዘሕዝን እዚ ዓወት እዚ ምሉእ ዓወት ዘይምኻኑ እዩ። ብሓጺሩ እዚ ዓወት እዚ ካብ ተራ ሃገራዊ ነጻነት ሰጊሩ ሓርነት ሕብረተ-ሰብና ከረጋግጽ ዘይምብቕዑ ዳግም ናብ ዘቤታዊ መግዛእታዊ ስርዓት ህግደፍ ክንወድቕ ምኻንናን ከቢድ መስዋእቲ ክንፍል ኣገዲዱና ምህላዉ ነቲ ሕሰም እንስተንተና ክንዝክር ይገብረና ምህላዉ እዩ።

እዚ ክስተት እዚ ካል ብኣጋጣሚ ዝተፈጥረ ዘይኮነስ ህዝባዊ ደሞክራሲያዊ ተጋድሎ ህዝብታት ኤርትራ ኣብ መስርሕ ሰላማዊ ቃልሲ ይኹን፤ መስርሕ ብረታዊ ተጋድልኡ ካብ ትምክሕትን ጽብትን ድሑር ዘይደሞክራሲያዊ ኣሰራርሓታትን ከናግፎ ዝኸለል መሪሕ ደሞክራሲያዊ ሓይሊ ክውንን ዘይምብቕዑ ዝተፈጠረ ብኹራት ዝወለደ ውጽኢት እዩ። ስለ ዝኾነ ካል ህዝባዊ ግንባር ኣብ መስርሕ ብረታዊ ተጋድሎ ተራ ሓርበኛዊ ውድብ ዳኣምበር ደሞክራሲያዊ ውደብ ብዘይምንባሩ ብእኡ መጠን ካል ካብ እንቋቋሖ ተመን ርግቢት ክውለድ ስለ ዘይካለል፡ ኤርትራ ናጻን ልኡላዊትን ሃገር ድሕሪ ምኻና፡ ጃንዳዊ ኣመራርሓ ህዝባዊ ግንባር ናብ ምሉእ ገዛኢ ደርቢ ተሰጋጊሩ እስትራተጂካዊ ጸላኢ ህዝብታት ኤርትራ ክኸውን ባህርያዊ ተፈጥርኡ ዝዓደሎ ስለዝኾነ፡ ህዝብን ሃገርን ለኪሙ ዝግርብ ዳኣምበር ህዝብን ሃገርን ከድሕን ኣይክእልን እዩ።

ከምኡ ስለ ዝኾነ ካል እዩ ህዝብና ብሰንኪ ናይ 30 ዓመታት ዝተኸየደ ዝተናውሐ ኩናት ንመስርሕ ምዕባለኡ ንድሕሪት ዝደቐሶ በሰላ ኣብ ክንዲ ምሕዋይን ቀልጢፉ ካብ ድሕረትን ድኸነትን ክናገፍ ኣብ ክንዲ ምቅላስን ዳግማይ ን30 ዓመታት ብዘቤታዊ መግዛእቲ ጉዕዝኡ ንድሕሪት ክገተት ምግባሩ ታሪኽ ይቕረ ዘይብሎ ናይ ብርሰት ወንጀል እዩ።

ንመላእ ኣፍራዪ ዓቕሚ ሕብረት-ሰብና ኣብ ክንዲ ኣብ ትምህርትን ማእቶትን ክዋፈር ምግባር ስርዓት ህግደፍ ንጸቢብ ውልቃውን ጉጅላውን ረብሕኡ ክብል ንመንእሰይ ወለደና ኣብ ሓውሲ ጊላዊ ስራሓት ክዋፈርን፡ ኣብ ናይ ግዜ ገደብ ዘይብሉ ወታሃደራዊ ዕስክርና ክከላበትን፡ ኣብ ካመቦታት ጀሆ ክተሓዝን፡ ኣብ ዝዘወለዎ ዘይፍትሓዊ ኩናት ክጥበስን፡ ንስደት ፋሕፋሕ ክብልን ክበርስን ብምግባር ሃገር ናይ ምብትታን ሓደጋ ኣንጻላልዩዎ ምስ ዝወደቐ ሃገራት ክትጽብጽብ ክትሰሓግ ትርከብ።

ስርዓት ህግደፍ እዚ መዕነዊ ፖሊሲኡ እዚ ብውሸጢ ምስ ህዝብታት ኤርትራን ተቐላብቲ ሓይልታቱን፡ ብወጻኢ ካል ምስ ኩሎም ጎረባብቲ ሃገራትን መንግስታትን ካብ ኩናትን ወረ ኩናትን ምትንጃላትን ከየዕረፈ ከዘውትሮ ዝጸንሐን ዘሎን፡ ሰላም ህዝብናን ዞባናን ዝዘርግ ጸረ-ህዝቢ ምልካዊ ስርዓት እዩ። ካብዚ ሓሊፉ ካል ብደምን ረሃጽን ህዝብታት ኤርትራ ዝተረጋገጸ ልኡላዊ መሬት ኤርትራ ንባዕዳውያን ሓይልታት ኣሕሊፉ ብምሃብ ናይ መጋበርያነቱ ዓሰቢ ክረክብ ዝገብሮ ናይ ተለኣኣኸነት ሸርሒታት ከይኣክል፡ ብስም እቲ ግልጽነት ዘይብሉ ናይ ኤርትራን ኢትዮጵያን ናይ ሰላም ስምምዕ ጠንቂ ኮይኖም ዝጸንሑ ጎጽታት ኣብ ክንዲ ምፍታሕ ንሌእላውነት ኤርትራ ኣብ ምልክት ሕቶ ዘእቱ ወስታታት ምክሳቶም ጥራሕ ዘይኮነ፡ ኣብ ውሸጠዊ ጉዳያት ኢትዮጵያ

ጠብሎቸውን ብምባል ንክልቲኡ ህዝብታት ኣብ ሓደጋ ዘውድቑ ተርእዮታት ፈጠጦም ይወጹ ምህላዎም ንህዝብናን ዞባናን ዳግም ኣብ ከቢድ ቅልውላው ከውድቑ እዩ።

እዞም ንሃገርናን ዞባናን ዘንጸላልዉ ዘለዉ ከበድቲ ሓደጋታት እዚኣቶም ብናይ ውሽጢ መጋበርያታት ጥራሕ ዘይኮነ ብናይ ደገ ሓይልታትውን ዝድፍኡ ምዃናም ነቲ ኣሳላልፋ ናይቲ ሓይልታት ዝሓላልኹን ነቲ ቃልሲ ዘኸብደን ምዃኑ ኣሉ ዘይበሃላሉ ሓቂ እዩ። ኣብ ትሕቲ ከምዚ ዝኣመሰለ ጽንኩር ኩነታት ቃዛሬ ሕማም ኮሮና ቫይረስ ተረደሪቡም ህዝብና ኣብ ርእሲ እቲ ዝጸንሖ ጸበባ ንሓደጋ ብርሰት ክሳግሕ ከም ዝኸኸል ንሓርነታዊ ቃልስና ድማ በዳሂ ይገብሮ።

ተቓለስቲ ህዝብታት ካብ ዓወታቶምን ዓወታት ካለኣት ህዝብታትን ጥራሕ ኣይኮነን ዝማሃሩ፡ ብዝበለጸ ካብ ውደቀታቶምን ወድቀት ካለኣት ህዝብታትን እዮም ዝመሃሩ። ንሕና ኤርትራውያን ድማ ብተደጋጋሚ ካብ ከጋጥሙና ዝጸንሑን ዘለዉን ውድቀታት ተማሂርና ክምቲ ዝግባእ ንቕድሚት ክንስገም ኣይከኣልናን። ካላኣዊ ፍልልትና ካላኣዊ ቦታ ኣትሒዝና ኣብ እዋናዊ መድረኻዊ ጉዳያት ኣብ ክፈላልዩና ዘይከኣሉ ጉዳያትውን እንተኾነ ንስርዓት ህግደፍ ንምውጋድ ብዝተሓተ መደብ-ዕዮ ተጠራኒፍና ሓደ ናይ ሓባር ግንባር /ጽላል/ ኣቕጥና ብሓደ ኣንፈትን ኣመራርሓን ክንቃለስ ኣይበቓዕናን።

ኣብዚ ክንጠራኑፍ እንተዘይከኣልና ክም ደቂ ዛግራ ተበታቲንና ህዝብን ሃገርን ኤርትራ ከንድሕን ኣይንኸኣልን። ስለ ዝኾነ ካኣ ነዚ ኩነታትዚ ንምልዋጥ ንኩሉ ብማዕሪ ዝሓቑፍ ንነፍሱ-ወከፍ ከከም ዓቕሙን ኣስተዋጽኦኡን ዘሳትፍ ኩሉ ንገባቲ ስርዓት ህግደፍ ንምውጋድን ደሞክራሲያዊ ለውጢ ንምርግጋጽን ዝቃለስ ዓቕምታት ሕብረተ-ሰብና ዝጥርንፍ ሰፊሕ ግንባር/ጽላል/ ኣብ ምቕሙ ንረባረብ ንብል።

ጸበባ ናይ ህዝብና ብውሽጢ ጥራሕ ዘይኮነስ ብሰንኪ ኣዕናዊ ፖሊሲ ስርዓት ህግደፍ ኣብ ፎቓዶ ምድረ-በዳን ባሕርን ዝጠፍእን ዝበርስን፡ ኣብ ፎቓዶ ሃገራትን መደበራት ስደተኛታትን ተዓቕሙ ብሕሱም መነባብሮ እናተሳቑዩ፡ ኣብ ገሊኡ ካኣ ብጸጥታዊ ሓደጋታት እናተኸላበተን እናተጎድኣን ሓሳረ-መከርኡ ይርኢ ኣሎ እዩ። ተጸዋዒ ጉዳይ ስደተኛታት ሕቡራት መንግስታን ዝመልከቶም ሃገራትን ኤርትራውን ስደተኛታት ሰብኣዊ መሰሎም ክኸበረሎም ደግሓኤ በዚ ኣጋጣሚ እዚ ጸዋዒቱ የቕርብ።

ስርዓት ህግደፍ ከም ስርዓት ኣብ ኤርትራ ብሓይሊ-ብረት ኣብ ኮረሻ ስልጣን ካብ ዝድይብ ኣትሒዞ መባእታዊ ሰብኣዊ መሰላት ህዝብታትን ዜጋታትን ኤርትራ ከኸብር ዘይከኣለ ብዘይ ፍሕትን ፍርድን ዝኣስር፡ ዝጨዊ፡ ዝቕትል፤ ኣብ ቤት-ማእሰርቲ ብዘይሓታቲ ክትበልን ክትመውትን ዝገብር ኣረሜናዊ ስርዓት ስለ ዝኾነ፡ ተጣባቂ ሰብኣዊ መሰላት ሕቡራት መንግስታት እዚ ጉዳይ እዚ ከምቲ ቅድሚ ሕጂ ሓዞም ዝነበረ ብጥብቂ ክሕዞን ኣድላዩ ስገምቲ ክወስድን፡ ሕብረተ-ሰብ ዓለም ድማ ኣብ ጎኒ ፍትሐዊ ቃልሲ ህዝቢ ኤርትራ ጠጠው ክብልን ደግሓኤ ይጽወዕ።

ኣብ መደምደምታ፡ በዚ ታሪኻዊ ኣጋጣሚ 24 ግንቦት ናይ ነጻነት መዓልቲ እዚ ኣብ ሕሉፍ ውድቀታትና እናስተንተንና ክንነብር ዘይኮናስ ሕድሪ ናይቶም ንናጽነትን ሓርነትን ዝተሰውኡ ጀጋኑ ብጸትና እናዘከርና ዝውድቑሉ ዕላማ ኣብ ሽትኡ ከነብጽሕ መብጻዓ እንኣትወላ መዓልቲ ኮይና እያ ክትብዕል ዘለዋ ንብል።

ህዝባዊ ሓርነታዊ ዕላማታትና ብተሳትፎ ህዝብታትና ክዕውቱ እዮም!

ውድቀት ንጸረ-ህዝቢ ስርዓት ህግደፍ!

**24 ግንቦት 2020**